



Gabra tal-ġurisprudenza

SENTENZA TAL-QORTI TAL-ĠUSTIZZJA (Il-Hames Awla)

26 ta' Ottubru 2023*

“Rinviju għal deċiżjoni preliminari – Sistema komuni ta' taxxa fuq il-valur miżjud (VAT) – Direttiva 2006/112/KE – Artikolu 2(1)(ċ) – Provvista ta' servizzi mwettqa bi hłas – Kunċett – Attivitajiet ta' organu pubbliku tar-radju u tat-televiżjoni ffinanzjati minn miżata obbligatorja mħallsa mid-detenturi ta' riċevitur tar-radju u tat-televiżjoni li jinsabu fiż-żona ta' xandir terrestri – Artikolu 378(1) u l-punt 2 tal-Parti A tal-Anness X – Att ta' Adeżjoni tar-Repubblika tal-Awstrija – Deroga – Kamp ta' applikazzjoni”

Fil-Kawża C-249/22,

li għandha bħala sugġett talba għal deċiżjoni preliminari skont l-Artikolu 267 TFUE, imressqa mill-Verwaltungsgerichtshof (il-Qorti Amministrattiva, l-Awstrija), permezz ta' deċiżjoni tas-16 ta' Marzu 2022, li waslet fil-Qorti tal-Ġustizzja fil-11 ta' April 2022, fil-kawża

BM

vs

Gebühren Info Service GmbH (GIS),

fil-preżenza ta':

Bundesministerium für Finanzen,

Österreichischer Rundfunk,

IL-QORTI TAL-ĠUSTIZZJA (Il-Hames Awla),

komposta minn E. Regan, President tal-Awla, F. Biltgen, M. Ilešič, I. Jarukaitis u D. Gratsias (Relatur), Imħallfin,

Avukat Ġenerali: M. Szpunar,

Registratur: M. Siekierzyńska, Amministratriċi,

wara li rat il-proċedura bil-miktub u wara s-seduta tal-15 ta' Frar 2023,

* Lingwa tal-kawża: il-Ġermaniż.

wara li kkunsidrat l-osservazzjonijiet ipprezentati:

- għal BM, minn F. List, Rechtsanwältin, u W. List, Rechtsanwalt,
- għal Gebühren Info Service GmbH (GIS), minn S. Lenzhofer, Rechtsanwalt,
- għall-Österreichischer Rundfunk, minn T. Wenger u H. Wollmann, Rechtsanwälte,
- għall-Gvern Awstrijak, minn A. Posch, F. Koppensteiner u B. Kuder, bħala agenti,
- għall-Gvern Daniż, minn J. F. Kronborg u V. Pasternak Jørgensen, bħala agenti,
- għall-Gvern Franciż, minn R. Bénard, bħala agent,
- għall-Kummissjoni Ewropea, minn J. Jokubauskaitė u B. Martenczuk, bħala agenti,

wara li semgħet il-konkluzjonijiet tal-Avukat Ġenerali, ipprezentati fis-seduta tal-25 ta' Mejju 2023,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 2(1)(ċ) u tal-Artikolu 378(1) tad-Direttiva tal-Kunsill 2006/112/KE tat-28 ta' Novembru 2006 dwar is-sistema komuni ta' taxxa fuq il-valur miżjud (ĠU 2006, L 347, p. 1, iktar 'il quddiem id-“Direttiva dwar il-VAT”), moqri flimkien mal-Artikolu 151(1) u mat-tieni inciż tal-ewwel subparagrafu tal-punt 2(h) tal-Parti IX tal-Anness XV tal-Att li jirrigwarda l-kundizzjonijiet tal-adeżjoni tar-Repubblika tal-Awstrija, tar-Repubblika tal-Finlandja u tar-Renju tal-Iżvezja u l-aġġustamenti għat-Trattati li fuqhom hija stabbilita l-Unjoni Ewropea (ĠU 1994, C 241, p. 21, u ĠU 1995, L 1, p. 1, iktar 'il quddiem l-“Att ta' Adeżjoni”).
- 2 Din it-talba tressqet fil-kuntest ta' tilwima bejn BM u Gebühren Info Service GmbH (GIS), dwar talba ta' BM intiża għar-rimbors, minn GIS, tat-taxxa fuq il-valur miżjud (VAT) fuq il-miżata tal-programmi għall-perijodu mill-1 ta' Ottubru 2013 sal-31 ta' Ottubru 2018.

Il-kuntest ġuridiku

Id-dritt tal-Unjoni

L-Att ta' Adeżjoni

- 3 L-Artikolu 151(1) tal-Att ta' Adeżjoni jipprovdi:

“L-atti indikati fil-lista tal-Anness XV ta' dan l-att għandhom japplikaw fir-rigward tal-Istati Membri l-godda taht il-kundizzjonijiet previsti f'dak l-anness.” [traduzzjoni mhux uffiċjali]

- 4 L-Anness XV tal-Att ta' Adeżjoni jinkludi Parti IX, intitolata "Tassazzjoni", li l-punt 2 tagħha huwa fformulat kif ġej:

"377 L 0388: Is-Sitt Direttiva tal-Kunsill 77/388/KEE tas-17 ta' Mejju 1977 fuq l-armonizzazzjoni tal-liġijiet ta' l-Istati Membri dwar taxxi fuq id-dhul mill-bejgħ — Sistema komuni ta' taxxa fuq il-valur miżjud: bażi uniformi ta' stima (ĠU Edizzjoni Speċjali bil-Malti, Kapitolu 9, Vol. 1, p. 23), kif l-aħħar emendata bi:

- 394 L 0005: Id-Direttiva tal-Kunsill 94/5/KEE ta' l-14 ta' Frar 1994 (ĠU Edizzjoni Speċjali bil-Malti, Kapitolu 9, Vol. 1, p. 255).

L-Awstrija

[...]

(h) Għall-finijiet tal-Artikolu 28(3)(a), ir-Repubblika tal-Awstrija tista' tintaxxa:

[...]

- it-tranzazzjonijiet imsemmija fil-punt 7 tal-Anness E.

[...]” [traduzzjoni mhux uffiċjali]

Id-Direttiva dwar il-VAT

- 5 Id-Direttiva 77/388 (iktar 'il quddiem is-"Sitt Direttiva" tħassret bis-saħħa tal-Artikolu 411(1) tad-Direttiva dwar il-VAT. Skont il-paragrafu 2 ta' dan l-artikolu, ir-riferimenti għas-Sitt Direttiva għandhom jitqiesu bħala riferimenti għad-Direttiva dwar il-VAT u għandhom jinqraw skont it-tabella ta' korrelazzjoni fl-Anness XII ta' din id-direttiva.
- 6 L-Artikolu 1(1) tal-imsemmija direttiva jipprovdi:
- "Din id-Direttiva tistabbilixxi s-sistema komuni ta' [VAT]."
- 7 Skont l-Artikolu 2(1)(ċ) tal-istess direttiva, huma suġġetti għall-VAT il-provvisti ta' servizzi bi hlas fit-territorju ta' Stat Membru minn persuna taxxabli li taġixxi bħala tali.
- 8 Skont it-tabella ta' korrelazzjoni fl-Anness XII tad-Direttiva dwar il-VAT, l-Artikolu 132(1)(q) ta' din id-direttiva jikkorrispondi għall-Artikolu 13(A)(1)(q) tas-Sitt Direttiva. Dan jipprovdi li l-Istati Membri għandhom jeżentaw "l-attivitajiet, għajr dawk ta' natura kummerċjali, imwettqa minn korpi pubbliċi tar-radju u tat-televiżjoni".
- 9 L-Artikolu 370 tal-imsemmija direttiva, li jikkorrispondi għall-Artikolu 28(3)(a) tas-Sitt Direttiva, jipprovdi:
- "L-Istati Membri li, fl-1 ta' Jannar 1978, kienu jintaxxaw it-transazzjonijiet elenkati fl-Anness X, Parti A, jistgħu jkomplu jintaxxaw dawk it-transazzjonijiet."

- 10 L-Artikolu 378(1) tal-istess direttiva, li jikkorrispondi għat-tieni inciz tal-ewwel subparagrafu tal-punt 2(h) tal-Parti IX tal-Anness XV tal-Att ta' Adeżjoni, jipprevedi:
- “L-Awstrija tista' tkompli tintaxxa t-transazzjonijiet elenkati fil-punt (2) ta' l-Anness X, il-Parti A.”
- 11 Il-punt 2 tal-Parti A tal-Anness X tad-Direttiva dwar il-VAT isemmi “l-attivitajiet ta' korpi pubbliċi tar-radju u tat-televiżjoni minbarra dawk ta' natura kummerċjali”. Dawn l-attivitajiet kienu preċedentement imsemmija fil-punt 7 tal-Anness E tas-Sitt Direttiva.

Id-dritt Awstrijak

Ir-RGG

- 12 Skont l-Artikolu 2(1) tal-Bundesgesetz betreffend die Einhebung von Rundfunkgebühren (il-Liġi Federali dwar il-Miżata tax-Xandir, BGBl. I, 159/1999), fil-verżjoni tagħha li tapplika għall-kawża prinċipali (iktar 'il quddiem ir-“RGG”), kull persuna li tuża ġewwa bini apparat riċevitur tax-xandir għandha tħallas il-miżata prevista fl-Artikolu 3 tar-RGG (iktar 'il quddiem il-“miżata tax-xandir”). Il-fatt li wiehed ikollu fil-pussess tiegħu apparat riċevitur tax-xandir jitqies daqslikieku qiegħed juża tali apparat.
- 13 L-Artikolu 4(1) tar-RGG jipprevedi li l-irkupru tal-miżata tax-xandir u ta' kull taxxa u kull remunerazzjoni oħra marbuta mal-miżata huwa r-responsabbiltà ta' GIS, li hija wkoll kompetenti sabiex tiddeċiedi dwar it-talbiet għal eżenzjoni f'dan ir-rigward.

L-ORF-G

- 14 Bis-saħħa tal-Artikolu 1(1) tagħha, il-Bundesgesetz über den Österreichischen Rundfunk (il-Liġi Federali dwar l-Österreichischer Rundfunk, BGBl. 379/1984), fil-verżjoni tagħha li tapplika għall-kawża prinċipali (BGBl. I, 55/2014) (iktar 'il quddiem l-“ORF-G”), stabbilixxiet fondazzjoni ta' dritt pubbliku bl-isem ta' “Österreichischer Rundfunk (ORF)”.
- 15 L-Artikolu 31 tal-ORF-G, intitolat “Miżata tal-programmi”, jipprovdi, fil-paragrafi 1, 10 u 17 tiegħu:

“(1) Kull persuna għandha d-dritt li tirċievi x-xandiriet radjofoniċi jew televiżivi mill-[ORF] bħala korrispettiv għal miżata ta' programmi ta' natura kontinwa (miżata tar-radju, miżata tat-televiżjoni). L-ammont tal-miżata tal-programmi għandu jiġi stabbilit mill-bord ta' tmexxija tal-fondazzjoni fuq talba tad-direttur ġenerali. [...]

[...]

(10) Il-miżata tal-programmi hija dovuta irrispettivament mill-frekwenza u mill-kwalità tax-xandiriet jew tar-riċezzjoni tagħhom, kemm-il darba il-post ta' riċezzjoni tal-utent (Artikolu 2(1) tar-RGG) ikun jinsab f'żona koperta mix-xandir terrestri (analogiku jew DVB-T) tal-programmi tal-[ORF] [...]. Il-bidu u t-tmiem tal-obbligu li tithallas il-miżata tal-programmi, kif ukoll l-eżenzjoni minn dan l-obbligu, huma rregolati mid-dispożizzjonijiet tal-legiżlazzjoni federali li japplikaw għall-miżati tax-xandir.

[...]

(17) Il-mizata ta' programmi għandha tingabar flimkien mal-mizata tax-xandir, u bl-istess mod bħalma tingabar din tal-aħħar; ebda mod ieħor ta' hlas ma jhallas id-dejn."

L-UStG

- 16 L-Artikolu 1 tal-Bundesgesetz über die Besteuerung der Umsätze (il-Liġi Federali dwar it-Taxxa fuq id-Dħul mill-Bejgħ, BGBl. 663/1994), fil-verżjoni tagħha li tapplika għall-kawza prinċipali (iktar 'il quddiem l-"UStG 1994"), jipprovdi, fil-paragrafu 1 tiegħu:

"It-tranzazzjonijiet li ġejjin huma suġġetti għat-taxxa fuq id-dħul mill-bejgħ:

1. il-kunsinni u servizzi oħra mwettqa bi hlas fit-territorju nazzjonali minn imprenditur fil-kuntest tan-negozju tiegħu. It-tranzazzjoni li titwettaq abbażi ta' att leġislattiv jew amministrattiv, jew li titqies li twettqet skont dispożizzjoni leġislattiva, xorta tibqa' taxxabbli;

[...]"

- 17 L-Artikolu 10 tal-UStG 1994, intitolat "Rata ta' tassazzjoni", jipprovdi:

"(1) Ir-rata tat-taxxa hija ta' 20 % tal-baži tat-taxxa għal kull tranzazzjoni taxxabbli (Artikoli 4 u 5).

(2) Ir-rata tat-taxxa hija mnaqqsa għal 10 % fir-rigward ta'

[...]

5. il-provvisti tal-impriżi tax-xandir, sa fejn dawn jagħtu lok għall-ġbir ta' mizati tar-radju u tat-televiżjoni, kif ukoll il-provvisti l-oħra ta' impriżi tat-televiżjoni bil-cable, sa fejn dawn jikkonsistu fix-xandir simultanju, shiħ u mhux mibdul ta' programmi tar-radju u tat-televiżjoni nazzjonali u barranin, li jsiru aċċessibbli għall-pubbliku permezz ta' kanali, bħala korrispettiv ta' remunerazzjoni li għandha tithallas fuq baži kontinwa;

[...]"

Il-kawża prinċipali u d-domandi preliminari

- 18 BM hija rreġistrata ma' GIS bħala utent ta' servizzi tax-xandir, f'żona koperta mix-xandir diġitali terrestri tal-programmi tal-ORF, li r-riċezzjoni tagħhom hija possibbli permezz ta' antenna interna.
- 19 Fit-23 ta' Ottubru 2018, BM talbet lil GIS tagħraf, permezz ta' deċiżjoni, id-dritt tagħha għar-rimbors tal-ammont totali ta' EUR 100.57, li jikkorrispondi għall-VAT imħallsa fuq il-mizata tal-programmi li hija kellha tħallas skont l-Artikolu 31(1) tal-ORF-G, għall-perijodu mill-1 ta' Ottubru 2013 sal-31 ta' Ottubru 2018. Insostenn tat-talba tagħha, BM sostniet, essenzjalment, li l-fatt li l-mizata tal-programmi giet issuġġettata għall-VAT kien imur kontra d-Direttiva dwar il-VAT, moqrija fid-dawl tas-sentenza tat-22 ta' Ġunju 2016, Český rozhlas (C-11/15, EU:C:2016:470).

- 20 GIS adottat deċiżjoni li biha ċaħdet it-talba ta' BM. Din tal-aħhar ressqet azzjoni kontra din id-deċiżjoni quddiem il-Bundesverwaltungsgericht (il-Qorti Amministrattiva Federali, l-Awstrija), li ġie miċhud. BM ipprezentat appell għal "reviżjoni" minn din is-sentenza tal-Bundesverwaltungsgericht (il-Qorti Amministrattiva Federali) quddiem il-qorti tar-rinviju.
- 21 Il-qorti tar-rinviju tispjega li l-ġbir tal-miżata tax-xandir u tal-miżata tal-programmi huwa r-responsabbiltà ta' GIS. Madankollu, filwaqt li l-ewwel waħda hija dovuta minn kull utent li juża jew li għandu apparat riċevitur tax-xandir operattiv, bħal sett tat-televiżjoni jew radju, irrispettivament mill-post ta' riċezzjoni, it-tieni waħda, li hija l-unika waħda li hija suġġetta għall-VAT, hija dovuta biss jekk il-post ta' riċezzjoni jkun jinsab f'żona koperta mix-xandir terrestri tal-programmi tal-ORF.
- 22 F'dan ir-rigward, il-qorti tar-rinviju tirrileva li, f'sentenza tal-4 ta' Settembru 2008, hija kienet iddeċidiet li l-miżata tal-programmi kienet dovuta biss jekk il-persuna kkonċernata kellha apparat li kien jippermettilha li effettivament tirċievi l-programmi tal-ORF. Issa, fl-2011, wara din is-sentenza, l-Artikolu 31(10) tal-ORF-G ġie emendat biż-żieda tal-kliem "kemm-il darba l-post tar-riċezzjoni tal-utent (Artikolu 2(1) tar-RGG) ikun jinsab f'żona koperta mix-xandir terrestri (analogiku jew DVB-T) tal-programmi tal-[ORF]". Mill-ispejgazzjoni tar-raġunijiet ta' din l-emenda jirriżulta li ż-żamma ta' apparat tekniku konkret li jippermetti li wiehed jirċievi programmi tal-ORF, wara adattament minuri, fejn meħtieġ, bħall-akkwist ta' apparat ta' riċezzjoni (receiver modulator) ta' xandiriet tat-televiżjoni diġitali, hija determinanti għall-obbligu li tithallas il-miżata tal-programmi. Mill-banda l-oħra, meta r-riċezzjoni tal-programmi tal-ORF tista' titwettaq biss permezz ta' miżuri kumplessi jew li jiswew ħafna flus, ma jkun hemm ebda obbligu li tithallas din il-miżata. B'hekk huwa possibbli li meta utent ikollu sett tat-televiżjoni jew tar-radju li ma jkunx jinsab f'żona ta' riċezzjoni terrestri tal-programmi tal-ORF, huwa jkun obligat iħallas biss il-miżata tax-xandir.
- 23 Il-qorti tar-rinviju tqis li ċ-ċirkustanzi ta' din il-kawża huma differenti minn dawk tal-kawża li tat lok għas-sentenza tat-22 ta' Ġunju 2016, Český rozhlas, (C-11/15, EU:C:2016:470). Minn naħa, fid-dritt Awstrijak, teżisti, bis-saħħa ta' finzjoni legali, relazzjoni kuntrattwali rregolata mid-dritt ċivili bejn l-utent u l-ORF.
- 24 Min-naħa l-oħra, il-programmi tal-ORF huma encrypted u r-riċezzjoni tagħhom teħtieġ apparat ta' riċezzjoni konformi mal-istandards tat-televiżjoni diġitali (DVB-T, DVB-S jew DVB-C), jew il-konklużjoni ta' kuntratt ma' operatur tat-televiżjoni bil-cable li joffri programmi tal-ORF fil-pakkett tiegħu. Jista' jitqies għalhekk li, bl-akkwist ta' tali apparat jew bil-konklużjoni ta' tali kuntratt, l-utent jesprimi l-intenzjoni tiegħu li juża d-dritt tiegħu li jirċievi l-programmi tal-ORF u tinholoq, b'hekk, relazzjoni legali bejnu u l-ORF. Filwaqt li tibbaża ruħha, b'analoġija, fuq is-sentenza tal-21 ta' Marzu 2002, Kennemer Golf (C-174/00, EU:C:2002:200), il-qorti tar-rinviju tqis li l-frekwenza li biha l-utent effettivament jara jew jisma' l-programmi tal-ORF ma hijiex, f'dan ir-rigward, rilevanti.
- 25 Barra minn hekk, il-qorti tar-rinviju tispjega li d-dritt fiskali Awstrijak kien diġà jipprevedi, qabel l-adeżjoni tar-Repubblika tal-Awstrija mal-Unjoni Ewropea, il-ġbir tal-VAT b'rata mnaqqsa fuq il-provvisti tal-imprizi tax-xandir, sa fejn dawn jagħtu lok għall-ġbir ta' miżati tar-radju u tat-televiżjoni. Skont il-qorti tar-rinviju, mid-dokumenti dwar in-negozjati tal-adeżjoni tar-Repubblika tal-Awstrija mal-Unjoni jirriżulta li l-għan tad-deroga mogħtija lir-Repubblika tal-Awstrija skont il-punt 2(h) tal-Parti IX tal-Anness XV tal-Att ta' Adeżjoni kien li tawtorizza lir-Repubblika tal-Awstrija iżomm din it-taxxa wara l-adeżjoni tagħha mal-Unjoni.

- 26 Huwa għalhekk li l-Verwaltungsgerichtshof (il-Qorti Amministrattiva, l-Awstrija) iddeċidiet li tissospendi l-proċedura quddiemha u li tagħmel lill-Qorti tal-Ġustizzja d-domandi preliminari li ġejjin:
- “(1) Fid-dawl tad-dispożizzjoni tad-dritt primarju tal-Artikolu 151(1) moqrija flimkien mat-tieni inċiż tal-ewwel subparagrafu tal-punt h, Nru 2, tal-Parti IX tal-Anness XV tal-[Att ta’ Adeżjoni], hłas bħall-‘Programmengelt’ (il-mizata tal-programmi) tal-[ORF], li x-xandar tas-servizz pubbliku nnifsu jistabbilixxi sabiex jiffinanzja l-operat tiegħu, għandu jitqies hłas fis-sens tal-Artikolu 2 moqri flimkien mal-Artikolu 378(1) tad-[Direttiva dwar il-VAT]?”
- (2) Fil-każ li tinghata risposta fl-affermattiv għall-ewwel domanda, il-‘Programmengelt’ tal-ORF hemm imsemmija għandha wkoll titqies hłas fis-sens tad-[Direttiva dwar il-VAT] sa fejn din għandha tithallas minn persuni li, għalkemm joperaw riċevitur tax-xandir f’bini li huwa pprovdut mill-ORF bil-programmi terrestri tagħha, ma jistgħux jirċievu dawn il-programmi tal-ORF minhabba li ma għandhomx l-apparat ta’ riċezzjoni neċessarju?”

Fuq id-domandi preliminari

- 27 Preliminarjament, għandu jifakkar li, fil-kuntest tal-proċedura ta’ kooperazzjoni bejn il-qradi nazzjonali u l-Qorti tal-Ġustizzja stabbilita fl-Artikolu 267 TFUE, huwa l-kompitu ta’ din tal-aħħar li tagħti lill-qorti nazzjonali risposta utli li tippermettilha taqta’ l-kawża li jkollha quddiemha. B’dan premiss, huwa l-obbligu tal-Qorti tal-Ġustizzja li, jekk ikun il-każ, tifformula mill-ġdid id-domandi li jkunu sarulha (sentenza tal-14 ta’ Settembru 2023, Volkswagen Group Italia u Volkswagen Aktiengesellschaft, C-27/22, EU:C:2023:663, punt 79, kif ukoll il-ġurisprudenza ċċitata).
- 28 F’dan il-każ, il-kawża prinċipali toriġina minn talba lill-GIS għar-rimbors tal-VAT fuq il-mizata tal-programmi tal-ORF li allegatament thallset bi ksur tad-dritt tal-Unjoni u, b’mod iktar speċifiku, tad-dispożizzjonijiet tad-Direttiva dwar il-VAT. Barra minn hekk, mit-talba għal deċiżjoni preliminari jirriżulta li, filwaqt li, fil-formulazzjoni tad-domandi magħmula, il-qorti tar-rinviju tiffoka b’mod speċifiku fuq il-kunċett ta’ “provvista ta’ servizzi mwettqa bi hłas”, liema kunċett huwa previst b’mod esplicitu fl-Artikolu 2(1)(ċ) tad-Direttiva dwar il-VAT u mhux fl-Artikolu 378(1) tagħha, din il-qorti tfittex, finalment, b’mod iktar ġenerali, li tikseb risposta mill-Qorti tal-Ġustizzja dwar il-kompatibbiltà tal-VAT hekk imhallsa mad-dispożizzjonijiet ta’ din id-direttiva, b’mod partikolari fid-dawl tad-deroga prevista f’dan l-Artikolu 378(1), li tippermetti lir-Repubblika tal-Awstrija tkompli tintaxxa ċerti tranżazzjonijiet.
- 29 F’dawn iċ-ċirkustanzi, għandu jitqies li, permezz tad-domandi tagħha, li għandhom jiġu eżaminati flimkien, il-qorti tar-rinviju tistaqsi, essenzjalment, jekk l-Artikolu 2(1)(ċ) u l-Artikolu 378(1) tad-Direttiva dwar il-VAT, moqrija flimkien mal-Artikolu 151(1) u mat-tieni inċiż tal-punt 2(h) tal-ewwel subparagrafu tal-Anness XV tal-Att ta’ Adeżjoni, għandhomx jiġu interpretati fis-sens li jzommu lir-Repubblika tal-Awstrija milli tissuġġetta għall-VAT attività ta’ xandir pubbliku, iffinanzjata minn mizata legali obbligatorja u mhallsa minn kull persuna li tuża apparat riċevitur tax-xandir ġewwa bini li jinsab f’żona koperta mix-xandir terrestri tal-korp pubbliku tax-xandir ikkonċernat.

- 30 Qabelxejn, għandu jifakkar li d-Direttiva dwar il-VAT tistabbilixxi sistema komuni tal-VAT ibbażata, b'mod partikolari, fuq definizzjoni uniformi tat-tranzazzjonijiet taxxabbli (sentenza tat-13 ta' Ġunju 2018, Gmina Wrocław, C-665/16, EU:C:2017:431, punt 30 u l-ġurisprudenza ċċitata).
- 31 B'hekk, skont l-Artikolu 2(1)(a) tad-Direttiva dwar il-VAT, li jaqa' taħt it-Titolu I ta' din id-direttiva, bl-isem "Suġġett u kamp ta' applikazzjoni", huma suġġetti għall-VAT il-provvisti ta' servizzi bi ħlas fit-territorju ta' Stat Membru minn persuna taxxabbli li taġixxi bħala tali.
- 32 F'dan ir-rigward, hija ġurisprudenza stabbilita li t-tranzazzjonijiet taxxabbli jippreżupponu l-eżistenza ta' tranzazzjoni bejn il-partijiet li tistipula prezz jew korrispettiv. B'hekk, meta l-attività ta' fornitur tikkonsisti esklużivament fil-provvista ta' servizzi mingħajr kontroparti dirett, ma jkunx hemm bażi tat-taxxa u għalhekk dawn is-servizzi ma jkunux suġġetti għall-VAT (sentenza tat-22 ta' Ġunju 2016, Český rozhlas, C-11/15, EU:C:2016:470, punt 20 u l-ġurisprudenza ċċitata).
- 33 Minn dan jirriżulta li provvista ta' servizzi ssir biss "bi ħlas", fis-sens tal-Artikolu 2(1)(ċ) tad-Direttiva dwar il-VAT, u għalhekk tkun taxxabbli biss jekk teżisti bejn il-fornitur u l-benefiċjarju relazzjoni legali li matulha jsir skambju ta' servizzi reċiproċi, fejn ir-remunerazzjoni li jirċievi l-fornitur tikkostitwixxi l-korrispettiv effettiv tas-servizz ipprovdut lill-benefiċjarju. F'dan il-kuntest, il-Qorti tal-Ġustizzja ddeċidiet repetutament li l-kunċett ta' "provvista ta' servizzi bi ħlas", fis-sens tal-Artikolu 2(1)(c), jippreżupponi l-eżistenza ta' rabta diretta bejn is-servizz ipprovdut u l-korrispettiv irċevut (ara, f'dan is-sens, is-sentenza tat-22 ta' Ġunju 2016, Český rozhlas, C-11/15, EU:C:2016:470, punti 21 u 22, kif ukoll il-ġurisprudenza ċċitata).
- 34 Meta attività tiġi kklassifikata bħala tranzazzjoni mwettqa "bi ħlas", fis-sens ta' din id-dispożizzjoni, hija taqa', f'dan ir-rigward, fil-kamp ta' applikazzjoni tad-Direttiva dwar il-VAT. Għall-kuntrarju, attività li ma tiġix ikklassifikata b'dan il-mod ma taqax fil-kamp ta' applikazzjoni ta' din id-direttiva (ara, f'dan is-sens, is-sentenza tat-22 ta' Ġunju 2016, Český rozhlas (C-11/15, EU:C:2016:470, punti 34 u 36).
- 35 Għalkemm l-Artikolu 132(1)(q) tad-Direttiva dwar il-VAT jipprevedi, min-naħa tiegħu, l-eżenzjoni ta' "l-attivitajiet, għajr dawk ta' natura kummerċjali, imwettqa minn korpi pubbliċi tar-radju u tat-televiżjoni", din id-dispożizzjoni tapplika biss, madankollu, bil-kundizzjoni li dawn l-attivitajiet ikunu "suġġetti għall-VAT" fis-sens tal-Artikolu 2(1) ta' din id-direttiva u ma tistax tiġi interpretata b'mod li jiġi estiż il-kamp ta' applikazzjoni tal-imsemmija direttiva, kif iddefinit f'dan l-Artikolu 2 (ara, f'dan is-sens, is-sentenza tat-22 ta' Ġunju 2016, Český rozhlas, C-11/15, EU:C:2016:470, punt 32).
- 36 Madankollu, l-Artikolu 378(1) tad-Direttiva dwar il-VAT, li jirrifletti t-tieni inciż tal-ewwel subparagrafu tal-punt 2(h) tal-Parti IX tal-Anness XV tal-Att ta' Adeżjoni, jippermetti lir-Repubblika tal-Awstrija li tidderoga minn dawn id-dispożizzjonijiet billi tagħti l-possibbiltà lil dan l-Istat Membru jkompli jintaxxa t-tranzazzjonijiet li jinsabu fil-punt 2 tal-Parti A tal-Anness X ta' din id-direttiva, li jirrigwarda l-attivitajiet tal-korpi pubbliċi tar-radju u tat-televiżjoni minbarra dawk ta' natura kummerċjali.
- 37 Fil-fatt, kif diġà ddeċidiet il-Qorti tal-Ġustizzja, iż-żamma ta' din is-sistema derogatorja tirrifletti n-natura progressiva u parzjali tal-armonizzazzjoni tal-leġiżlazzjonijiet nazzjonali dwar il-VAT. L-armonizzazzjoni prevista għadha ma twettaqx inkwantu dispożizzjonijiet derogatorji, bħall-Artikolu 378 tad-Direttiva dwar il-VAT, jawtorizzaw lill-Istati Membri jkomplu jżommu

ċerti dispożizzjonijiet tal-leġislażżjoni nazzjonali tagħhom li, mingħajr dawn l-awtorizzazzjonijiet, ikunu inkompatibbli ma' din id-direttiva (ara, b'analoġija, is-sentenza tat-13 ta' Marzu 2014, Jetair u BTWE Travel4you, C-599/12, EU:C:2014:144, punt 48 u l-ġurisprudenza ċċitata).

- 38 B'dan premiss, il-possibbiltà prevista fl-Artikolu 378(1) tad-Direttiva dwar il-VAT hija mogħtija bħala deroga, skont l-Artikolu 151(1) u t-tieni inċiż tal-ewwel subparagrafu tal-punt 2(h) tal-Parti IX tal-Anness XV tal-Att ta' Adeżjoni, kemm-il darba jiġu osservati l-kundizzjonijiet speċifiċi għal dawn id-dispożizzjonijiet. B'hekk, għandha tiġi eżaminata il-portata ta' din id-deroga sabiex jiġi ddeterminat jekk it-taxxa inkwistjoni fil-kawża prinċipali taqax fil-kamp ta' applikazzjoni tagħha.
- 39 Għall-interpretazzjoni ta' dispożizzjoni tad-dritt tal-Unjoni, għandhom jittieħdu inkunsiderazzjoni mhux biss il-kliem tagħha, iżda wkoll il-kuntest tagħha u l-għanijiet imfittxija mil-leġislażżjoni li minnha tagħmel parti.
- 40 Barra minn hekk, hija ġurisprudenza stabbilita li, meta dispożizzjoni tad-dritt tal-Unjoni tkun tista' tingħata diversi interpretazzjonijiet, għandha tingħata preferenza lil dik l-interpretazzjoni li tissalvagwardja l-effett utli tagħha (sentenza tas-7 ta' Marzu 2018, Cristal Union, C-31/17, EU:C:2018:168, punt 41 u l-ġurisprudenza ċċitata).
- 41 F'dan il-każ, fir-rigward tal-formulazzjoni tal-Artikolu 378(1) tad-Direttiva dwar il-VAT, kif jirriżulta mill-punt 36 ta' din is-sentenza, din id-dispożizzjoni, moqrija flimkien mal-punt 2 tal-Parti A tal-Anness X ta' din id-direttiva, tawtorizza lir-Repubblika tal-Awstrija "tkompli tintaxxa" l-attivitajiet tal-korpi pubbliċi tar-radju u tat-televiżjoni minbarra dawk ta' natura kummerċjali.
- 42 Għaldaqstant, skont il-kliem tal-imsemmija dispożizzjoni, ir-Repubblika tal-Awstrija hija awtorizzata biss li żżomm sistema ta' tassazzjoni diġà eżistenti tal-attivitajiet imsemmija iktar 'il fuq u mhux li tintroduċi taxxa ġdida fir-rigward ta' dawn l-attivitajiet (ara, b'analoġija, is-sentenza tat-2 ta' Mejju 2019, Grupa Lotos, C-225/18, EU:C:2019:349, punt 31 u l-ġurisprudenza ċċitata).
- 43 Sa fejn din id-dispożizzjoni ssemmi b'mod speċifiku t-tassazzjoni ta' dawn l-attivitajiet mir-Repubblika tal-Awstrija fid-data tal-adeżjoni tagħha mal-Unjoni, il-modalitajiet ta' din it-tassazzjoni sa minn din id-data għandhom jibqgħu essenzjalment l-istess sabiex l-imsemmija tassazzjoni tibqa' koperta mid-deroga prevista fl-Artikolu 378(1) tad-Direttiva dwar il-VAT.
- 44 F'dan ir-rigward, mill-informazzjoni pprovduta lill-Qorti tal-Ġustizzja jirriżulta li l-leġislażżjoni nazzjonali li tipprevedi l-miżata tal-programmi giet emendata fl-2011, b'tali mod li, issa, din il-miżata għandha tithallas kemm-il darba l-post ta' riċeviment tal-utent ikun jinsab f'żona koperta mix-xandir terrestri tal-programmi tal-ORF, anki jekk dan l-utent ma jkunx għamel l-adattament minuri meħtieġ tal-apparat tiegħu sabiex ikun jista' jirċievi x-xandiriet tat-televiżjoni diġitali tal-ORF.
- 45 Issa, mill-informazzjoni pprovduta mill-qorti tar-rinviju jirriżulta li din l-emenda leġislattiva sempliċement hadet inkunsiderazzjoni l-innovazzjonijiet teknoloġiċi li seħhew fil-frattemp, mingħajr ma biddlet il-fatt li minnu jitnissel l-obbligu li tithallas il-miżata tal-programmi meta mqabbel ma' kif kien fid-data tal-adeżjoni tar-Repubblika tal-Awstrija mal-Unjoni.

- 46 Fir-rigward tal-għan imfittex mill-Artikolu 378(1) tad-Direttiva dwar il-VAT, kif jirriżulta mill-Anness XII ta' din id-direttiva, din id-dispożizzjoni hija intiza li timplimenta d-deroga mogħtija lir-Repubblika tal-Awstrija bis-saħħa tal-Artikolu 151(1) tal-Att ta' Adeżjoni, moqri flimkien mat-tieni inċiż tal-ewwel subparagrafu tal-punt 2(h) tal-Parti IX tal-Anness XV ta' dan l-att. Issa, mid-dokumentazzjoni dwar in-negozjati ta' qabel l-adeżjoni tar-Repubblika tal-Awstrija mal-Unjoni, invokata minn GIS, mill-ORF, mir-Repubblika tal-Awstrija u mill-Kummissjoni Ewropea, jirriżulta li r-Repubblika tal-Awstrija kienet talbet li tibbenefika minn deroga li tippermettilha li tkompli tissugġetta għall-VAT l-attivitajiet ta' organi pubbliċi tar-radju u tat-televiżjoni minbarra dawk ta' natura kummerċjali u li l-Istati Membri tal-Unjoni laqgħu din it-talba.
- 47 L-elementi msemija fil-punti 41 sa 46 ta' din is-sentenza jwasslu sabiex l-Artikolu 378(1) tad-Direttiva dwar il-VAT, moqri flimkien mal-punt 2 tal-Parti A tal-Anness X ta' din id-direttiva, jiġi interpretat fis-sens li din id-dispożizzjoni tippermetti lir-Repubblika tal-Awstrija li tkompli tissugġetta għall-VAT il-miżata tal-programmi.
- 48 Barra minn hekk, tali interpretazzjoni hija l-unika waħda li tissalvagwardja l-effett utli ta' din id-dispożizzjoni, skont il-ġurisprudenza ċċitata fil-punt 40 ta' din is-sentenza.
- 49 Fil-fatt, mid-deċiżjoni tar-rinviju jirriżulta li r-Repubblika tal-Awstrija, fid-data tal-adeżjoni tagħha mal-Unjoni, kienet tissugġetta għall-VAT l-attivitajiet tal-organi pubbliċi tar-radju u tat-televiżjoni minbarra dawk ta' natura kummerċjali billi kienet timponi din it-taxxa fuq il-miżata tal-programmi. B'hekk, sa fejn l-Artikolu 378(1) tad-Direttiva dwar il-VAT jawtorizza biss lir-Repubblika tal-Awstrija "tkompli tintaxxa" tali attivitajiet u mhux ukoll tintroduċi taxxa ġdida, is-sens tal-imsemmija dispożizzjoni jintilef li kieku kellha tiġi interpretata fis-sens li hija ma tawtorizzax il-ġbir tal-VAT fuq il-miżata tal-programmi.
- 50 Ma tistax twassal għal evalwazzjoni differenti s-sentenza tat-22 ta' Ġunju 2016, Český rozhlas (C-11/15, EU:C:2016:470, punt 32), li permezz tagħha l-Qorti tal-Ġustizzja rrilevat li l-Artikolu 13(A)(1)(q) tas-Sitt Direttiva, ifformulat b'mod identiku għall-Artikolu 132(1)(q) tad-Direttiva dwar il-VAT, jipprevedi l-eżenzjoni tal-"attivitajiet, għajr dawk ta' natura kummerċjali, imwettqa minn korpi pubbliċi tar-radju u tat-televiżjoni" biss kemm-il darba dawn l-attivitajiet ikunu "sugġetti għall-VAT", konformement mal-Artikolu 2 tas-Sitt Direttiva, li jikkorrispondi għall-Artikolu 2 tad-Direttiva dwar il-VAT u li, għaldaqstant, l-Artikolu 13(A)(1)(q) tas-Sitt Direttiva ma jistax jiġi interpretat b'mod li jiġi estiż il-kamp ta' applikazzjoni ta' din l-aħħar direttiva.
- 51 Huwa biżżejjed li jifakkar, f'dan ir-rigward, li, fil-kawża li wasslet għas-sentenza tat-22 ta' Ġunju 2016, Český rozhlas (C-11/15, EU:C:2016:470), il-Qorti tal-Ġustizzja ma kellhiex tinterpreta dispożizzjoni derogatorja bħal, f'dan il-każ, l-Artikolu 378(1) tad-Direttiva dwar il-VAT. Issa, huwa fin-natura ta' tali dispożizzjoni li tintroduċi eċċezzjonijiet għall-kamp ta' applikazzjoni tal-leġiżlazzjoni li tagħmel parti minnha. Fil-fatt, it-tassazzjoni permessa minn din id-dispożizzjoni ma hijiex tassazzjoni armonizzata li tagħmel parti integrali mis-sistema tal-VAT kif stabbilita mid-Direttiva dwar il-VAT. Għall-kuntrarju, il-possibbiltà prevista fiha tippermetti lir-Repubblika tal-Awstrija żżomm il-leġiżlazzjoni tagħha dwar it-tassazzjoni tas-servizzi kkonċernati, mingħajr ma d-differenzi li jistghu jirriżultaw minn din il-leġiżlazzjoni bejn ir-Repubblika tal-Awstrija u Stati Membri oħra jkun kuntrarji għad-dritt tal-Unjoni (ara, b'analogija, is-sentenzi tas-7 ta' Diċembru 2006, Eurodent, C-240/05, EU:C:2006:763, punt 52 u l-ġurisprudenza ċċitata, kif ukoll tat-13 ta' Marzu 2014, Jetair u BTWE Travel4you, C-599/12, EU:C:2014:144, punti 46 u 50).

- 52 Fid-dawl tal-kunsiderazzjonijiet kollha premissi, ir-risposta għad-domandi magħmula għandha tkun li l-Artikolu 2(1)(ċ) u l-Artikolu 378(1) tad-Direttiva dwar il-VAT, moqrija flimkien mal-Artikolu 151(1) u mat-tieni inċiż tal-ewwel subparagrafu tal-punt 2(h) tal-Parti IX tal-Anness XV tal-Att ta' Adeżjoni għandhom jiġu interpretati fis-sens li ma jzommux lir-Repubblika tal-Awstrija milli tissugġetta għall-VAT attività ta' xandir pubbliku, iffinanzjata minn mizata legali obligatorja u mħallsa minn kull persuna li tuża apparat riċevitur tax-xandir ġewwa bini li jinsab f'żona koperta mix-xandir terrestri tal-korp pubbliku tax-xandir ikkonċernat, irrispettivament mill-kwistjoni dwar jekk l-attività ta' xandir pubbliku kkonċernata taqax taht il-kunċett ta' "provvisi ta' servizzi bi hlas", fis-sens ta' dan l-Artikolu 2(1)(ċ).

Fuq l-ispejjeż

- 53 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija dik il-qorti li għandha tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Il-Ħames Awla) taqta' u tiddeċiedi:

L-Artikolu 2(1)(ċ) u l-Artikolu 378(1) tad-Direttiva tal-Kunsill 2006/112/KE tat-28 ta' Novembru 2006 dwar is-sistema komuni ta' taxxa fuq il-valur miżjud, moqrija flimkien mal-Artikolu 151(1) u mat-tieni inċiż tal-ewwel subparagrafu tal-punt 2(h) tal-Parti IX tal-Anness XV tal-Att li jirrigwarda l-kundizzjonijiet tal-adeżjoni tar-Repubblika tal-Awstrija, tar-Repubblika tal-Finlandja u tar-Renju tal-Iżvezja u l-aġġustamenti għat-Trattati li fuqhom hija stabbilita l-Unjoni Ewropea,

għandhom jiġu interpretati fis-sens li:

ma jzommux lir-Repubblika tal-Awstrija milli tissugġetta għat-taxxa fuq il-valur miżjud attività ta' xandir pubbliku, iffinanzjata minn mizata legali obligatorja u mħallsa minn kull persuna li tuża apparat riċevitur tax-xandir ġewwa bini li jinsab f'żona koperta mix-xandir terrestri tal-korp pubbliku tax-xandir ikkonċernat, irrispettivament mill-kwistjoni dwar jekk l-attività ta' xandir pubbliku kkonċernata taqax taht il-kunċett ta' "provvisi ta' servizzi bi hlas", fis-sens ta' dan l-Artikolu 2(1)(ċ).

Firem